



Будуць выдадзены невядомыя тэксты Караля Вайтылы

Невядомыя дагэтуль тэксты выпусціць выдавецтва “WAM”. Гэта тэксты набажэнстваў, якія рыхтаваў малады душпастар парафіі св. Фларыяна ў Кракаве.

“Я вельмі ўсцешаны, што гэты тэкст быў знойдзены. Я вельмі здзівіўся. Мяне ўразіла тое, што ўжо тады Караль Вайтыла, будучы ксяндзом і душпастарам моладзі, так апырэджваў літургічную рэформу. Можна сказаць, што ён апырэджваў Сабор”, – гаворыць кардынал Станіслаў Дзівіш, даўняя правая рука Караля Вайтылы і Яна Паўла II. “У той складаны час, у перыяд праследавання Касцёла, Вайтыла не спыніўся на гэтым. Ён бачыў вялікія справы, на якіх можна будаваць будучыню”, – дадаў кардынал.

“У гэтых асабістых каментарых і парадах, уплеценых у біблейныя і літургічныя тэксты, аўтар – кс. Вайтыла – дае нам прадчуванне смаку таго, чым ён карміў нас ужо як Папа, – гаворыць а. Яцэк Сепсяк, галоўны рэдактар выдавецтва «WAM». – Можна сказаць, што гэтыя невядомыя да гэтага часу думкі маладога душпастара дазваляюць нам убачыць, якім ён абяцаў быць, чым захапляўся ў маладосці, як спалучаў малітву, літургію ці пара-літургію з тэатральнай тэхнікай, з мастацкім чытаннем і спевам”.†



Катэхеты свету каля гроба св. Пятра

Пад дэвізам “Катэхет як сведка веры” ў Ватыкане адбыўся шэраг ініцыятыў, накіраваных да катэхетаў. Яны ўпісваюцца ў Год веры, што цяпер перажываецца ў Касцёле. Сустрэча была таксама нагодай для ўспаміну 20-й гадавіны публікацыі Катэхізіса Каталіцкага Касцёла.

Найважнейшай падзеяй Тыдня катэхетаў была сустрэча з Папам, які прамовіў спецыяльную катэхезу аб веры, а таксама нядзельная Эўхарыстыя са Святым Айцом. Было падлічана, што на яе прыбыло звыш 100 тысяч катэхетаў з усяго свету.

Падчас ватыканскай сустрэчы размова ішла між іншым аб спосабах абвяшчэння Евангелля ў розных грамадскіх кантэкстах, а таксама аб ролі і значэнні катэхетаў, асабліва ў такіх краінах як Афрыка і Лацінская Амерыка, дзе пры недахопе святароў катэхеты з’яўляюцца галоўнымі пераказчыкамі паслання Хрыста.

